



ŞƏNBƏ ÜÇÜN NƏZM



Almas İldırım

Aşiqəm, cismim əgər buzlu
cəhənnəmdə yana,
Daşımaz qorxulu dağlar
bu tükənməz yasımı...

MƏNİM TÜRKÜM

Gör mələklər verələr
cənnəti-əlayi mana,
Söylərəm: istəməm ol cənnəti,
ver Qafqasımı!
Qafqasın eşqi bütün zər dolu
dünyaya dəgər,

Desələr yurdu unut, al
“Yeni dünya”yı əgər,
Söylərəm, eşqimi ver,
haqqımı ver, yurdumu ver,
Dinləsin qoy bütün aləm
bu boğulmaz səsimi!

QÜRBƏTDƏ

Mən torpağı atəşlə yoğrulan
bir diyarın
Doğdum yad çəkmələrlə
çeynənən yaxasında.
Ömrünü udub keçən hər qışın,
hər baharın
İçində mən ağlaram yalnız
onun yasında...
Basdığım hər torpağın qoy
cənnət olsun üzü,
Mən onu bir an üçün tapdayıb
keçəcəyəm.
Varsın da buz bağlasın hər bir çeş-
mənin gözü,

Mən yenə o içdiyim
ağudan içəcəyəm.
Varsın hər çiçək, mana

versin baharı müjdə,
Qəlbimdəki dağların
getməz başından qışı.
Mən edəməm eşqimə
yad bir məbədə səcdə,
Burax, getdigim yolun
tufanlar olsun eşi...
Mən qürbətdə ölərsəm
qəlbimə salma çilə
Söylə, dostlar gömməsin
nəşimi torpaqlara.
Yaxaraq vücudumu kül edib
verin yelə,
Bəlkə, bir zərrə alsın ruzgar
bizim dağlara.
Mən ölmək istəməm,
görmədən doğma yurdu,
Mən orda ağlamışam,
mən orda güləcəyəm.
Söylə, qoy sevinməsin
Kremlin vəhşi qurdu,

Bakı

Bir zamanlar adına eşq oxudum el-
lərə,
Şimdi artıq qəlbimin içində inlə,
Bakı...
Uğrunda çarpışanlar qolları bağlı
getdi,
Mən yanaraq kül oldum sənin dər-
dinlə, Bakı...

Bir gün istiqlal dedin, biz atıldıq
qovğaya,
Sən bağrında qanlı bir yer açdın
Moskvaya,
Kim dedi çevriləsən leş qoxan bir
yuvaya?
Kim dedi bir mujikin əmrini dinlə,
Bakı?

Dünyanın atəş dolu sinəsi mənəm
deyə,
İlk olaraq atəşi verdin Prometeyə...
O zəncirləndi Qafa, sana
can deyə-deyə,

Gö müldü könüllərə eşqi səninlə,
Bakı...

Sən zümrüd bir tac ikən
bizim qoca Qafqasa,
Düşməne sevinc verdin,
bizi düşürdün yasa.

Eşqimi qanla boğdu, mən dostmu
deyim rusa?

Odlu köksüm qabarmış daşan
bir kinlə, Bakı...
Yanarkən Səbayəldə hər axşam
yaşıl mayak,
Yolumu illər ilə gözləyən annəm
oyaq...

Taleyə bax, uzaqlar yaxın,
yaxınlar uzaq,
Uzaq dağlar ardından gəl məni
dinlə, Bakı...
Mən tufanla doğuldum, tufanla
öləcəyəm!..